

سید جاوید اقبال :

دفتر امیراللغات

اس مقالے کا مقصد ”دفتر امیراللغات“ سے متعلق معلومات فراہم کرنا ہے، تاکہ یہ معلوم ہو سکے کہ لغت کی ابتدا کب سے ہوئی؟ اس کا ابتدائی لائحہ عمل کیا تھا؟ دفتر کب اور کہاں قائم ہوا؟ اور کس طرح ختم ہوا؟ دفتر کے معتمدین، ملازمین اور علمی معاونین کون کون تھے؟ لغت کا طریقِ تالیف کیا تھا؟ لغت کے کتنے حصے مرتب ہوئے؟ کتنے شائع ہوئے؟ اور کتنے نامکمل رہ گئے؟ کس سبب سے مکمل حصے شائع نہ ہو سکے؟ یہ لغت کس طرح فروخت ہوتی تھی؟ دفتر کی کاروباری شرائط کیا تھیں؟ وغیرہ وغیرہ۔

امیر اللغات اور اس کے دفتر سے متعلق بہت کچھ معلومات اس سے قبل ہمارے کئی فضلاء بالخصوص ڈاکٹر کریم الدین احمد-۱ اور ڈاکٹر ابو محمد سحر-۲ اپنے اپنے مقالات تحقیق میں پیش کر چکے ہیں، لیکن ان میں زمانی تسلسل نہیں ملتا اور ہمارے خیال میں بہت سی معلومات رہ بھی گئی ہیں۔ اس کی

۱۔ ڈاکٹر کریم الدین احمد: مطبوعہ مقالہ برائے پی ایچ ڈی، ”امیر

مینائی اور ان کے تلامذہ“ لاہور، آئینہ ادب، ۱۹۸۲ء۔

۲۔ ڈاکٹر ابو محمد سحر: مطبوعہ مقالہ برائے پی ایچ ڈی، ”مطالعہ امیر“،

لکھنؤ، نسیم بک ڈپو، ۱۹۶۴ء۔

وجہ یہ ہے کہ عمارے ان دونوں معزز محققین نے کم و بیش ایک ہی وقت میں اپنے مقالاتِ تحقیق مکمل کیے۔ ایک کام ہندوستان میں ہوا، دوسرا پاکستان میں۔ دونوں مقالات کے شائع ہونے میں ۱۸ سال بھی حائل ہیں۔ اس ۱۸ سال کے عرصے میں غالباً ان مقالات تک دونوں ممالک کے اہل علم کی رسائی بھی نہ ہو سکی۔ شاید یہی وجہ ہے کہ امیر اور ان کے کام سے متعلق لوگوں کو مکمل معلومات حاصل نہیں ہو سکیں اور کچھ غلط فہمیاں بھی پیدا ہو گئیں جو اکثر و بیشتر زبانی سننے میں آتی ہیں، جن کو دور کرنے کی ضرورت ہے۔

اس مقالے میں کچھ غیر مطبوعہ مکتایب کے اقتباسات بھی پیش کیے گئے ہیں۔ یہ دفتر اسیر اللغات سے ارسال کیے گئے تھے، جو معتمدینِ دفتر نے تحریر کیے تھے۔ راقم الحروف نے اپنے ایک گزشتہ مضمون ”افادات امیر“ (مطبوعہ رسالہ ”تحقیق“ شمارہ سوم، شعبہ اردو، جامع سندھ) میں امیر کے غیر مطبوعہ ذخیرہ مکتایب کی تفصیل پیش کی تھی یہ خطوط بھی اسی ذخیرے سے حاصل کیے گئے ہیں۔

(۱)

”۱۷ اکتوبر ۱۸۸۴ء کو سرالفرڈ لائل صاحب بہادر لفٹنٹ گورنر ممالک متحدہ آئے۔“ ۱۔ ”انہوں نے فرمانِ رواے ریاست رام پور (نواب کلب علی خاں) سے اردو کے ایک جامع لغت کی فرمائش کی، دربار میں بیسیوں زبان داں حاضر تھے لیکن آسمان بار امانت

۱۔ حکیم نجم الغنی خاں: ”اخبار الصنادید“، لکھنؤ، مطبع نول کشور،

۱۹۱۸ء، ص ۱۶۸۔

نتوانست کشید، یہ دشوار خدمت امیر مینائی کے سپرد کی گئی۔^۱ ”امیر نے لفظ آنکھ کے تقریباً ساڑھے چار سو محاورات وغیرہ مرتب کر کے لغت کا نمونہ پیش کیا اور وہ جنرل اعظم الدین خاں مغفور (اس وقت سفیر ریاست تھے) کی معرفت سرالفرڈ لائل کی خدمت میں بھیجا گیا۔“^۲ ”جو دوسری جون ۱۸۸۶ء کو پیش کیا گیا۔“^۳ یہ نمونہ دو حصوں پر مشتمل تھا پہلے میں کئی سو الفاظ و محاورات اور دوسرے حصے میں اشتہار تھا جس میں امیر اللغات کا لائحہ عمل پیش کیا گیا تھا۔ امیر اشتہار میں لکھتے ہیں:

”میں نے قصد کیا کہ معزز زبان دانوں کی ایک کمیٹی جمع کر کے ایک ایسا عمدہ لغت تیار کیا جائے جو کھری کھوٹی بول چال کے واسطے کسوٹی ہو۔ اس کمیٹی میں مختلف زبانوں کے عمدہ جاننے والے شریک ہوں گے۔ سنسکرت کے الفاظ جو اردو میں اپنی اصلی حالت میں ہیں یا ان میں کچھ الٹ پھیر ہوا ہے۔ اس کی تحقیقات کو قابل ہندت ہنسارس یا جہاں کہیں ملیں گے کمیٹی میں شریک کیے جائیں گے انگریزی کے لائق زبان دان ہندوستانی بطور ملازم اور بورہن بطور معاون ممبر ہوں گے۔ یہ لغت بہت بڑا ہوگا، اس سبب سے آٹھ حصوں میں شائع کیا جائے گا۔ ہر حصے

۱۔ امیر احمد علی: ”طرہ امیر“ لکھنؤ، انوار المطابع، ۱۹۲۸ء۔

ص ۵۹۔

۲۔ عرفان عباسی: ”دبستان امیر مینائی“، لکھنؤ، نسیم بک ڈپو،

۱۹۸۵ء، ص ۱۲۔

۳۔ شاہ ممتاز علی آہ: ”امیر مینائی“، لکھنؤ، ادبی پریس، ۱۹۴۱ء،

ص ۱۱۲۔

کی مقدار ہندسہ سے بیس جزو تک ۲۲ تقطیع پر ہوگی
اور اس کی قیمت سات روپے فی حصہ ہوگی۔“ ۱۔

امیر نے اشتہار میں کمیٹیوں کے بارے میں تحریر کیا کہ تین کمیٹیاں قائم کی جائیں گی ۱۔ انتظامی کمیٹی، جس کا مقصد تدوین لغت کے انتظامی امور کو سرانجام دینا ہوگا۔ ۲۔ عملی کمیٹی، ان افراد پر مشتمل ہوگی جو مؤلف کی ماتحتی میں لغت کا کام کریں گے۔ ۳۔ مشیر کمیٹی، یہ اہل الرائے پر مشتمل ہوگی، ان ارکان کو عملی کمیٹی کا معتمد، لغت کے حصے، رائے کے سلسلے میں بھیجے گا اور ان کی اصلاح و ترمیم پر لغت مرتب کی جائے گی اس کے علاوہ انہوں نے یہ اعلان بھی کیا کہ لغت کے دفتر کے سلسلے میں ہریزیڈنٹ، وائس ہریزیڈنٹ اور وائس ممبرن مقرر کیا جائے گا۔

امیر نے اشتہار کے ذریعے کمیٹیوں کی معبری کے لیے اصحاب کے نام مع لقب و مکونت طلب کیے، اس کے علاوہ رائے طلب کی کہ لغات کی ترتیب و انتخاب میں کن اصولوں پر عمل کیا جائے۔ فارسی، عربی اور سنسکرت کے الفاظ لغت میں کہاں تک لیے جائیں۔ طباعت میں کن اصولوں کو اپنایا جائے، الفاظ کے اندراج اور مخففات کے لیے کیا اصول بنایا جائے، دوسری زبانوں کے الفاظ لینے کے لیے انہوں نے خود یہ اصول تجویز کیا کہ:

”ان کے اسی قدر الفاظ داخل لغت کیے جائیں جو

لغت کو اردو کی حد سے باہر نہ کر دیں۔“ ۲

۱۔ امیر مینائی: ”نمونہ امیراللغات“ بحوالہ ڈاکٹر ابو محمد سحر،

مطالعہ امیر، ص ۲۱۔

۲۔ ایضاً، ص ۲۳۔

اس کے علاوہ لغت کو پڑھنے، مصدر سے مشتقات بنانے کے قواعد لغت کے مقدمے میں مفصل تحریر کر دیے جائیں۔ اور یہ اعلان بھی کیا کہ طباعت سے قبل پروف اہل الرائے حضرات کے پاس بھیجے جائیں گے اور ایک ماہ تک ان کے مشوروں کا انتظار کیا جائے گا۔

امیر نے انگریزوں کی توجہ حاصل کرنے کے لیے انگریزی میں، Prospectus of the Urdu Dictionary کے عنوان سے ایک عبارت بھی شامل کی جس میں لغت کا لائحہ عمل پیش کیا گیا ہے۔

”مر الفرڈ لائل نے اس نمونے کو بہت پسند فرمایا“۔ ۱ اور تالیف کے سلسلے میں مفید مشورے دیے اور یہ ہدایت بھی دی کہ:

”گورنمنٹ بہت سی جلدیں اس لغت کی خرید کرے۔ ہم مختلف ریاست ہائے ہندوستان اور بنگال، پنجاب، بمبئی، اور مدراس کی گورنمنٹوں سے بھی درخواست اعانت کریں گے اور ہر ایک سیلنسی وائسرائے سے التجا کر کے ان کو سرپرست اور مربی اس کا بنائیں گے۔ جس قدر روپیہ منشی صاحب اس کی تالیف کے لیے خیال کرتے ہیں اس سے کہیں زیادہ مہیا ہو جائے گا“۔ ۲

۱۔ ”امیر مہنائی“ ص ۱۱۲۔

۲۔ امیر مہنائی: ”مقدمہ امیر اللغات“ لاہور، مقبول اکیڈمی،

۱۹۸۸ء، ص ۳۔

امیر نے نمونہ شائع کرانے سے پہلے اسے خاص خاص اہل علم کو ارسال کیا اور نمونے سے متعلق رائے مانگی۔ مولوی مہدی حسن خان شاداد رسول پوری کو ۱۶ ربیع الآخر ۱۳۰۴ھ کے خط میں تحریر کرتے ہیں:

”سوا آپ کے چند احباب کے کسی کو بھیجا ہی نہیں سر الفرڈ لائل صاحب بہادر لفٹنٹ گورنر ممالک مغربی و شمالی جن کی فرمائش سے یہ نمونہ درست کیا ہے وہ ابھی اس کی اشاعت کی اجازت نہیں دیتے... آپ پورے نمونے کو مطالعہ فرمائیں اور جس جگہ جو خدشہ ہو وہ لکھ دیں۔“ ۱

اس کے بعد یہ نمونہ ”۱۸۸۶ء میں ۱۰×۱۴“ کے سائز پر تاج المطابع رام پور میں طبع ہو کر ”نمونہ امیر اللغات“ کے نام سے شائع ہوا۔“ ۲

امیر نے لغت کے لائحہ عمل کے دوسرے مرحلے میں مختلف شہروں کے دورے کیے تاکہ لغت کے کام کو بھرپور طریقے سے شروع کیا جا سکے، مقدمہ امیر اللغات میں تحریر کرتے ہیں:

”دیکھوں اردو لغت کی طرف ملک کے خیالات کیسے ہیں، لکھنؤ فیض آباد اور بنارس ہوتا ہوا پٹنے تک گیا۔“ ۳

۱۔ امیر مینائی، ”مکانیب امیر مینائی“ مرتب احسن اللہ ثاقب، طبع دوم،

لکھنؤ، مطبع ادیب، ۱۹۲۴ء، ص ۳۲۱۔

۲۔ ”مطالعہ امیر“، ص ۳۲۱۔

۳۔ ”مقدمہ امیر اللغات“، ص ۳۔

امیر نے اس دورے میں نوابین، آدبا، شعرا اور عربی فارسی کے علما سے بالمشافہ ملاقات کی اور ان سے لغت کے بارے میں خیالات دریافت کیے۔

جب کہ امیر سے پہلے ان کے بڑے صاحب زادے محمد احمد صریر نے سر الفرڈ لائل کی رائے کے مطابق مختلف شہروں کے دورے کیے تھے۔ اس سے متعلق مولوی مہدی حسن خان شاداب کو ۳ جنوری ۱۸۸۷ء کے خط میں تحریر کرتے ہیں:

”محمد احمد نے صحت پا کر پنجاب کا سفر کیا ہے ایک مہینے میں واپس آنے کا ارادہ ہے اس سفر کا نتیجہ اگر اس لغت کے حق میں اچھا ہوا تو دوسرا سفر اور کس لین پر کریں گے۔ میری رائے نہ تھی کہ ابھی سفر کیا جائے، مگر جناب لیفٹیننٹ گورنر بہادر ممالک مغربی و شمالی کی رائے یہی ہوئی کہ جب تک کوئی لائق آدمی ملک میں پھر کر اشاعت نہ کرے گا تب تک ملک متوجہ نہ ہوگا۔“ ۱۔

شاداب رسول پوری کو محمد احمد کے سفر کی روداد لکھتے ہیں، خط مورخہ ۱۹ ربیع الآخر ۱۳۰۴ھ:

”محمد احمد نے ان کی (گورنر بہادر سر الفرڈ لائل) رائے کے موافق سفر عمدہ مقامات ہندوستان کا ارادہ کیا ہے۔ چنانچہ علی گڑھ میں آنریبل میڈ احمد خان سے مل کر دہلی، سہارنپور، انبالہ، پٹیالہ، امرتسر،

۱۔ ”مکاتیب امیر مینائی، ص ۳۲۸۔

لاہور وغیر کی سیر کی اور ان مقامات کے لائق یورپین اور ہندوستانیوں سے مل کر رائیں لیں اور جن کو لائق سمجھے ان سے ممبری کی درخواست کی اور جن کو اہل اور متوجہ نہ پایا ان سے ہاتھ اٹھایا۔ ۱۔

امیر نے امیراللغات کا نمونہ لکھنے، شائع کرانے، مختلف شہروں کا دورہ کرنے کے بعد اگلے مرحلے میں رائے لینے کا مکتوباتی سلسلہ بھی شروع کیا، ۹ دسمبر ۱۸۸۸ء کے ایک خط میں صفیر ہلگرامی کو تحریر کرتے ہیں:

”امیراللغات کے اصول سے متعلق ایک کاہی بھیج کر

آپ کے دل و دماغ سے جواب با صواب کی آرزو ہے۔“ ۲۔

جب کہ حبیب الرحمن خاں شروانی کا اسی بابت شکریہ

ادا کرتے ہیں۔ مکتوب مورخہ ۹ دسمبر ۱۸۸۸ء:

”مکرمات نام آیا سب سے مقدم آپ کی تحریر، جواب

مسئولات میں آئی جن کو دیکھ کو ہیچمدان نہایت

مسرور ہوا۔“ ۳۔

نمونہ امیراللغات کا شائع کرانا، اشتہار میں لغت کے اغراض و مقاصد اور اصول تالیف کو بیان کرنا امیر کی دیانت داری اور سلیقہ مندی کا ثبوت ہے۔ اور پھر اشتہار میں مشورہ دینے کی درخواست کرنا اس بات پر دلالت کرتا ہے کہ وہ یہ کام اہل علم کے مشورے سے انجام دینا چاہتے تھے۔ ان اہل علم میں اردو کے علاوہ انگریزی اور سنسکرت کے ماہرین کی موجودگی کو وہ ضروری

۱۔ ایضاً، ص ۳۲۹،

۲۔ ایضاً، ص ۲۳۷،

۳۔ ایضاً، ص ۲۸۸،

سمجھتے تھے۔ تاکہ اس وقت تک موجود لغات میں ”امیر اللغات“ منفرد ہو جائے۔

امیر کی لغت نگاری کے بارے میں ڈاکٹر ابو محمد شعر کی رائے بہت وزن رکھتی ہے۔ وہ کہتے ہیں :

”امیر اردو کے پہلے لغت نگار تھے جنہوں نے لغت کی تدوین میں عام طور پر ملک کی رائے حاصل کرنے کے لیے کئی سو الفاظ و محاورات کا ایک نمونہ شائع کیا“۔ ۱۰

ان تمام امور کے پس منظر میں گزشتہ ادوار میں مرتب کیے گئے ان لغات کے تجربے تھے جو آج تک منظر عام پر نہ آسکے۔ گزشتہ دور کے لغات سے مراد سرمہ، بصیرت، بہار ہند اور محاورات مصادر اردو ہیں۔

امیر ابتدائی طور پر لغت مرتب کرنے کا ڈھنگ جان گئے تھے۔ اس لیے ایک مربوط اور جدید انداز سے لغت تالیف کرنے کی بنیاد ڈالی۔ اب لغت کے اگلے مرحلے دفتر کے قیام سے متعلق مواد پیش کیا جائے گا۔

(۲)

۱۸۸۷ء میں محمد احمد اور ۱۸۸۸ء میں امیر نے ممکن حد تک مختلف شہروں کے دورے کیے اور پھر بقول ڈاکٹر ابو محمد شعر: ”۱۸۸۹ء میں انہوں (امیر) نے لغت کی تالیف کے لیے ایک

دفتر قائم کیا۔ ۱۔ لیکن مطبوعہ مکاتیب کی داخلی شہادت سے پتا چلتا ہے کہ دفتر ۱۸۸۸ء کی آخری سہ ماہی میں قائم ہو چکا تھا۔ ۹ دسمبر ۱۸۸۸ء کو حبیب الرحمن خاں شروانی کو لکھتے ہیں:

”اہل الرائے کی رائیں کمیٹی میں پیش ہو کر رد و قبول کا فیصلہ ہوگا ابھی دفتر امیر اللغات میں میکرینری ان کو جمع کرتا جائے گا“ ۲۔

اس کے علاوہ امیر نے مقدمہ امیر اللغات میں تحریر کیا ہے کہ:

”سفر سے پہلے پر عرش آشیانہ نواب محمد مشتاق علی خاں بہادر طاب ثراہ نے با اجلاس کونسل ایسی دستگیری فرمائی کہ میں نے رام پور میں امیر اللغات کا دفتر کھول دیا“ ۳۔

لغت کے سلسلے میں امیر نے سفر ۱۸۸۸ء ہی میں کیے اس سلسلے میں ممتاز علی آہ رقم طراز ہیں:

”۱۸۸۸ء میں ملک کے خیالات دریافت کرنے کو حضرت نے لکھنؤ، بنارس ہوتے ہوئے پہنچے تک سفر کیا“ ۴۔

اس کے بعد ”۲۵ فروری ۱۸۸۹ء کو نواب مشتاق علی خاں

۱۔ ”مطالعہ امیر“، ص ۴۲۴۔

۲۔ ”مکاتیب امیر مینائی“، ص ۲۸۸۔

۳۔ ”امیر اللغات“، ص ۳۔

۴۔ ”امیر مینائی“، ص ۱۱۲۔

انتقال کر گئے“ ۱۔ اور امیر شدید مالی پریشانی سے دو چار ہوئے۔
 ۳۱ مارچ ۱۸۸۹ء کو کوثر خیر آبادی کو خط تحریر کرتے ہیں
 اس سے بھرپور تاثر ملتا ہے کہ دفتر قائم ہوئے خاصا وقت گذر
 چکا ہے۔

”دو سو روپے ماہوار دفتر لغت پر صرف ہو رہا ہے۔“ ۲۔
 ان حوالوں کے علاوہ ممتاز علی آہ نے امیراللغات کے دفتر
 اور امیر کا جو حال متصل بیان کیا ہے اس میں عسر بول کے مرض
 کی شدت کی طرف اشارہ کیا ہے، مکاتیب کے مطالعے سے پتا چلتا
 ہے کہ یہ وہی دور ہے جب دفتر قائم ہوا تھا :

”اس زمانے میں جامع مسجد کے سامنے چھوٹے نواب والے
 سرکاری مکانات میں قیام تھا۔ ان میں دیوان خانے اور محل
 سرائے کے علاوہ اوپر بہت بڑے بڑے کمرے تھے جن میں
 دفتر امیراللغات تھا کمروں کے بعد لمبا چوڑا صحن تھا اور نیچے
 بازار کی دکانیں تھیں۔ عسر بول کے باعث بار بار چوکی پر جانے
 کی حاجت ہوتی تھی اس ضرورت سے دفتر کے قریب ایک
 کمرے میں کوٹھے کے صحن میں محل سرا اور دفتر
 کے بیچ والے کمرے کے پاس (جہاں دن کو آرام فرماتے
 تھے) اور ایک جگہ محل سرا میں چوکی لگی رہتی

۱۔ ”اخبار الصنادید“ ص ۲۹۷۔

۲۔ ”مکاتیب امیر مینائی“ ص ۱۴۴۔

(۳۰۳)

تھی اور جاڑوں بھر چوکی سے قریب ایک کوئلے کے
میں کوئلے دھکتے رہتے تھے۔ ۱۔

اور اس دفتر کے رابطے کا پتا یہ ہے جو ”پیام یار“ ۱۸۹۱ء
کے اشتہار میں شائع ہوا۔

”ممتاز علی آہ، سیکرٹری دفتر امیر اللغات، ریاست

رام پور روہیل کھنڈ۔“ ۲۔

اور امیر نے بھی زاہد حسین زاہد کو ۲۷ مئی ۱۸۹۳ء کے خط
میں کم و بیش یہی پتا دیا ہے :

”منشی امیر احمد، ریاست رام پور، دفتر امیر اللغات۔“ ۳۔

ڈاکٹر کریم الدین احمد کے مقالے میں دفتر سے متعلق غلط فہمی
ہائی جاتی ہے۔ ڈاکٹر صاحب لکھتے ہیں :

”بھوس کے چھپر میں دوبارہ دفتر قائم ہو گیا لیکن بساط

الٹ گئی۔ جنرل اعظم الدین خان قتل کر دیے گئے۔“ ۴۔

جبکہ اس بیان سے فوراً پہلے ممتاز علی آہ کا بیان انہوں نے
اپنے لفظوں میں بیان کیا ہے کہ ”عرش آشیاں نواب مشتاق علی
خان نے دو قسطوں میں سولہ ہزار روپیہ قرض دیا۔“ ۵۔ اور ممتاز علی

۱۔ ”امیر مینائی“، ص ۱۴۔

۲۔ پیام یار ۱۸۹۱ء، بحوالہ ”امیر مینائی اور ان کے تلامذہ“،

ص ۳۳۵۔

۳۔ ”مکاتیب امیر مینائی“، ص ۱۸۵۔

۴۔ ”امیر مینائی اور ان کے تلامذہ“، ص ۳۳۸۔

۵۔ ایضاً۔

آہ کا بیان ہاورقی حاشیے میں دیا ہے ”کہ ریاست سے قرض دینے جائیں اور چھوٹے کے بعد کتاب کی قیمت سے رفتہ رفتہ یہ قرض منشی صاحب ادا کریں اس طرح دفتر قائم ہو کر امیر اللغات کی تالیف شروع ہوئی۔“ ۱۔ ڈاکٹر صاحب کے بیان کی بنیاد آہ کی تحریر ہے۔ جس میں نہایت واضح الفاظ میں یہ بات سامنے آئی ہے کہ قرضہ ملنے کے بعد لغت کا کام شروع ہوا اور آہ نے زور دے کر کہا کہ ”اس طرح دفتر قائم ہو کر امیر اللغات کی تالیف شروع ہوئی“ یہ بیان ظاہر کرتا ہے کہ اس سے پہلے دفتر نہیں تھا۔ ایک قابل ذکر بات یہ بھی ہے کہ ”جنرل اعظم الدین خاں کو ۳ اپریل ۱۸۹۱ء کو قتل کیا گیا۔“ ۲۔ قرض ۱۸۸۸ء کے (اندازاً) وسط میں ملا اور کچھ عرصے میں دفتر قائم ہو گیا۔ اس دوران ایک بڑا عرصہ گزرا جس میں لغت کی پہلی جلد بھی منظر عام پر آئی۔ لیکن تحریر سے یہ محسوس ہوتا ہے کہ پہلا دفتر ختم ہو چکا تھا۔ پھر قرضہ ملتے ہی دوبارہ دفتر قائم ہوا اور جنرل اعظم خاں کا انتقال ہو گیا۔ جو کہ درست نہیں ہے۔ حقیقت یہ ہے کہ ۱۸۸۸ء کے آخر میں پہلی مرتبہ دفتر چھوٹے نواب صاحب کے سرکاری مکانات میں قائم ہوا، جہاں کم و بیش جون ۱۸۹۶ء تک کام کرتا رہا۔ ۲۵ جون ۱۸۹۶ء کے امیر کے تحریر کردہ مکتوب بنام زاہد حسین زاہد سے معلوم ہوتا ہے کہ دفتر ختم ہو گیا ہے :

”میں اس زمانے میں ایک جدید تکلیف پیش آجانے سے سخت پریشان ہوں عالی شان مکانات سرکاری جو ایک

۱۔ ایضاً

۲۔ حکیم نجم الغنی ”اخبار الصنادید“، ص ۳۲۱۔

عمر سے میری سکونت گاہ تھے دفعۃً بضرورت سرکاری
مجھے خالی کر دینا پڑے جس سے میرا سارا قافلہ
پریشان ہو گیا، اولاد و احفاد کہیں ہیں، کہیں
اسباب کہیں کتابیں...۔ ۱۔

۱۹ دسمبر ۱۸۹۷ء کے مکتوب بنام زاہد حسن زاہد سے نئے
دفتر کے قائم ہونے کا علم ہوتا ہے :

”بڑی کوششوں سے خدا خدا کر کے یہ صورت پیدا ہوئی
ہے کہ دفتر قائم ہوا اور آگے کام چلے“ ۲۔

تو گویا کم و بیش پندرہ ماہ دفتر اپنی اصل کھونے کے
بعد دوبارہ ستمبر ۱۸۹۷ء میں قائم ہوا۔ ڈاکٹر ابو محمد سحر نے
بھی اس کی تصدیق کی ہے (مطالعہ امیر، ص ۴۴۸) ممتاز علی آہ
اس کی تفصیل یہ بیان کرتے ہیں :

”اس وقت ہرانی کھنڈ سار میں قیام تھا کہوں کہ
سرکاری مکانات جو پہلے رہنے کو ملے تھے وہ قلعے میں
آگئے تھے اور سرکار سے ہرانی کھنڈ سار رہنے کو عطا
ہوئی تھی۔ یہی جگہ احاطہ مینائیاں ہوئی، کچھ مختصر
معمولی مکانات تھے اور بیچ میں ایک چھوٹا دو ہلیا
ساٹبان جس میں دفتر امیراللغات تھا“ ۳۔

۱۔ ”مکاتیب امیر مینائی“، ص ۱۲۸۔

۲۔ ایضاً، ص ۲۲۷۔

۳۔ ”امیر مینائی“، ص ۱۱۱۔

یہ دوسرا دفتر امیر کے حیدرآباد^{۱۲} روانہ ہونے (۱۰۰) تک کام کرتا رہا۔ اس کے بعد کب تک قائم رہا اور دفتر کا کیا حال ہوا؟ اس بارے میں مختلف باتیں سننے میں آئی ہیں اور ایک دو جگہ پڑھنے میں بھی آئی ہیں، مثلاً ڈاکٹر کریم الدین اپنے مقالے میں تحریر کرتے ہیں :

”امیر نے لغت کے لیے سولہ ہزار روپے قرض لیا تھا، وہ طلب کیا گیا۔ امیر کے بڑے لڑکے محمد احمد صریر ان دنوں ریاست میں تحصیل دار تھے اور سو روپہ تنخواہ پاتے تھے۔ ان کی تنخواہ سے اسی روپے وضع کر لیے جاتے تھے اور انہیں کل بیس روپے ملتے تھے جس پر ۷ افراد کے خاندان کا گزارہ تھا۔ مصیبتوں کا یہ زمانہ کوئی آٹھ برس رہا۔ اس عرصے میں امیر کی قیمتی لائبریری اور وہ تمام ذخیرہ جو انہوں نے ایک ہمر صرف کر کے جمع کیا تھا تباہ ہو گیا۔۔۔ جس کے جو ہاتھ آیا اس نے بیچ دیا۔ اس طرح ان کا زندگی بھر کا اثاثہ تباہ ہو گیا۔“ ۱۔

ڈاکٹر صاحب نے یہ اقتباس کسی حوالے کے بغیر تحریر کیا ہے۔ امیر کے ذخیرے کا اس طرح فروخت ہونا سچائی پر مبنی معلوم نہیں ہوتا، اس لیے کہ رام پور کے نواب اگر ناراض ہو گئے تھے تو امیر کے چاہنے والے ان کے دوست، شاگرد جو نواب یا نواب زادوں سے کم نہ تھے، کیا وہ بھی ناراض ہو گئے تھے؟ لیکن

۱۔ ”امیر مینائی اور ان کے تلامذہ“، ص ۲۵۔

حقیقت یہ ہے کہ امیر کی بد قسمتی پر شک نہیں کیا جا سکتا۔ مشکل وقت میں اکثر لوگوں نے امیر اور ان کے لواحقین کا ساتھ چھوڑ دیا تھا۔ جناب اسماعیل احمد سینائی (بن محمد احمد سینائی) کہتے ہیں:

”کتابوں کی فروخت ہونے کی بھنک بھوپھیوں اور چچا کی زبانی میرے کانوں میں پڑی تھی۔ یہ ٹھیک بات ہے۔ لیکن اس کا ایک پس منظر ہے، جو کم لوگوں کو معلوم ہے۔ ۱۹۰۰ء میں جب دادا (امیر) حیدرآباد دکن چلے گئے تو نواب حامد علی خاں، والد (محمد احمد صریر) سے اس بات پر ناراض ہو گئے کہ تم نے ان کو روکا کیوں نہیں پھر والد صاحب کی نوکری ختم ہو گئی، جائداد ضبط ہو گئی اور کم و بیش تین سال یہ حال ہوا کہ گھر میں دو دن میں مشکل سے ایک وقت چٹولہا جلتا تھا۔ وہ دن بڑی اذیت کے تھے اور کیوں کہ میرے والد سب سے بڑے تھے اس لیے ان پر بڑی ذمہ داری تھی۔ وہ سب کا بہت خیال رکھتے تھے“۔ ۱۰

یہ سوال ابھی تک قائم ہے کہ دفتر امیر اللغات کا کیا بنا؟ اس بارے میں ممتاز علی آہ لکھتے ہیں:

”وہ زمانہ زیادہ مالی پریشانی کا میں نے دیکھا۔ مکان میں آگ لگ جانے سے اسباب کے ساتھ غیر مطبوعہ کلام اور کتابیں جل کر خاک سیاہ ہو گئی تھیں۔

۱۔ دوران گفتگو جناب اسماعیل احمد سینائی، مقیم کراچی نے بتایا۔

افسوس اور قلق سے حضرت کا دل مٹی ہو رہا تھا۔ ۱۔

آگ لگنے کے عینی شاہد حامد حسن قادری لکھتے ہیں:

”۱۸۹۹ء میں آگ لگنا خود مجھے یاد ہے۔ میں

رام پور میں حضرت امیر مینائی کے محلے میں ان کے

مکانات سے قریب ہی رہتا تھا۔ میرا لڑکپن کا زمانہ تھا

آگ ایسے غضب کی تھی کہ اگرچہ مکان آتش زدہ سے میرا

مکان فاصلے پر تھا پھر بھی وہاں سے جلے ہوئے کاغذ

اڑ کر میرے گھر آتے تھے۔ اس حادثے سے ہم سب

پر عجیب ہیبت چھائی ہوئی تھی۔ امیر صاحب اور

جلیل صاحب کو دیکھنا اچھی طرح یاد ہے۔“ ۲۔

جناب اسماعیل مینائی کہتے ہیں کہ ”یہ آگ کوہپریل سے لگی

تھی جس سے دفتر کی چھت بنی تھی، اس حادثے نے امیر کو سخت

پریشان کیا کیوں کہ اس میں ان کے کتب خانے کا بیشتر حصہ

جل گیا تھا۔“ ۳۔ بقیہ کتب اور دفتر کے متعلق کہتے ہیں:

”ہمارے گھر کی یہ صورت تھی کہ گھر بہت بڑا تھا بڑے

بڑے کمرے، ان کے آگے دالان پھر کمرے جو بہت دور

تک پھیلے ہوئے تھے اس کے قریب اصطبل، گودام

اور اسٹور بنے ہوئے تھے جن پر کوہپریل کی چھت تھی۔

والد صاحب (صبر) بتاتے تھے کہ یہ کمرے یہ کہ

۱۔ ”امیر مینائی“، ص ۱۱۲۔

۲۔ حامد حسن قادری: ”داستان تاریخ اردو“، طبع سوم، سندھ، اردو

اکیڈمی، ۱۹۶۱ء، ص ۳۰۰۔

۳۔ دوران گفتگو جناب اسماعیل احمد مینائی نے بتایا۔

کر بنائے گئے تھے کہ عارضی ہیں۔ اس میں دفتر امیر اللغات کی الماریاں تھیں جو کہ مقل تھیں۔ ۱۹۳۵ء کے شروع میں، میں نے اور میرے چچا مسعود مینائی نے انہیں کھولا ان میں بڑی نایاب کتابیں اور کچھ الماریوں میں لغت کے رجسٹر تھے جن میں لفظ و محاورات کی فہرست بنی تھی، صرف امیر کے وہ دیوان جن پر خود امیر کے ہاتھ کی ترمیم تھی میرے نزدیک زیادہ اہم تھے وہ میں گھر لے آیا۔ باقی سب بند کر دیا۔ غالباً ۱۹۳۶ء میں، میں پھر رام پور آیا تو دیکھا کہ دفتر کے دروازے کھلے پڑے ہیں الماریاں بھی کھلی ہیں اور سب الٹ پلٹ ہو گیا ہے۔ معلوم یہ ہوا کہ شبیر حسین زیدی (چیف منسٹر رام پور) کے آدمی آئے تھے وہ لوگ کچھ چیزیں تلاش کر رہے تھے۔ پھر غالباً ۱۹۳۷ء میں میری شادی تھی اور سارے گھر والے حیدرآباد دکن منتقل ہو رہے تھے۔ گھر کا سارا سامان ہم نے فروخت کیا، نایاب اور قیمتی کتابیں حیدرآباد دکن بھجوائیں۔ اور بقیہ کتابیں جن میں ناول وغیرہ زیادہ تھے وہ سب ایک پبلک لائبریری کو جو غالباً نئی کھلی تھی دے دیے گئے۔ اب گھر اور دفتر کی وہ الماریاں جن میں لغت کے مسودے تھے وہ رہ گئے۔ یہ سب کچھ قریبی عزیز اور بھائی الیاس احمد مینائی کی نگرانی میں دے کر سب لوگ چلے گئے۔ ۱۔ اس

۱۔ جناب اسماعیل احمد مینائی نے بتایا کہ: ”الیاس احمد مینائی میرے چھوٹے بھائی ہیں، آج کل حیدرآباد دکن میں رہتے ہیں۔ کچھ عرصہ ہوا، گرنے سے کولہے کی ہڈی ٹوٹ جانے کے سبب تقریباً معذور ہیں۔“

کے بعد کیا ہوا، مجھے کچھ معلوم نہیں اس لیے کہ میں نوکری کی وجہ سے بہت مصروف ہو گیا تھا۔ ۱۔
 ہمارا خیال ہے کہ ”دفتر امیر اللغات“ زمانے کے نامساعد حالات کی نذر ہو گیا اور لغت کا بقیہ لوازم بھی زمانے کے ہاتھوں کم ہو گیا۔ بہت ممکن ہے کسی کتب خانے میں منتشر حالت میں محفوظ ہو۔

(۳)

دفتر قائم کرنے کے بعد امیر نے اسے جدید خطوط پر چلانے کے لیے ذہین عمل رکھا جس میں زیادہ تر ان کے شاگرد اور رشتے دار تھے، جنہوں نے اچھے اور برے وقت میں امیر کا بھرپور ساتھ دیا۔ دفتر میں عمل کتنے ارکان پر مشتمل تھا؟ یہ تو تحقیق نہیں ہو سکا البتہ متفرق کتب میں کہیں کہیں کسی رکن کا نام ملتا ہے اور یہ صراحت بھی ملتی ہے کہ وہ معتمد تھا یا محرر۔
 ذیل میں معتمدین اور محررین کے نام اور ماخذات کی نشان دہی کی جاتی ہے۔

معتمدین:

(۱) وسیم خیرآبادی-۲ (۲) منشی لیاقت علی-۳

۱۔ ایضاً۔

۲۔ دیکھیے: ”امیر مینائی“ ص ۹۵۔ ”مطالعہ امیر“ ص ۴۲۵۔

”دبستان امیر مینائی“ ص ۳۸۲ تا ۳۸۴۔

۳۔ دیکھیے: ”امیر مینائی“ ص ۱۴۰، ”مکاتیب امیر مینائی“

ص ۲۸۷۔

(۳) ممتاز علی آہ-۱، (۴) جلیل مانک پوری-۲،

(۵) منشی لطیف احمد مینائی-۳، (۶) منشی مسعود احمد مینائی-۴،

(۷) محمد احمد حریر مینائی-۵، (۸)- سید محمد شاہ-۶

یہ کوئی حتمی فہرست نہیں ہے، کیونکہ ”دفتر امیر اللغات“
کیارہ برس (درمیان میں ہندو ماہ کے وقفے سے) قائم رہا۔

(۴)

محررین :

(۱) عبدالوہاب خان دل گیر-۷، (۲) محمد صفدر عای خان خیال-۸،

۱- دیکھیے ”امیر مینائی“ ص ۱۰، ۲۱- ”دبستان امیر مینائی“،

ص، ۸۰ تا ۸۴۔

۲- ایضاً، ص ۱۴۱ تا ۱۴۵- ”مطالعہ امیر“ (پاورقی حواشی)

ص ۴۲۵۔

۳- دیکھیے ”دبستان امیر مینائی“ ص ۴۵ تا ۴۷- ”موانع امیر مینائی“

از جلیل مانک پوری، حیدرآباد، مطبع میدی، ۱۳۴۷ھ، ص ۷۷۔

۴- ایضاً، ص ۸۰- ”دبستان امیر مینائی“ ص ۲۶۷۔

۵- ایضاً، ص ۲۵۵۔

۶- دیکھیے ”تذکرہ کاملان رام پور“ از حافظ احمد علی خان شوق،

ہفتہ، خدا بخش لائبریری جرنل، نمبر ۳۳، ۳۴، ۳۵، ۱۹۸۵ء،

ص ۲۵۷۔

۷- دیکھیے ”خم خانہ جاوید“ جلد سوم از لالہ سری رام، طبع اول،

دہلی، مخزن پریس، ۱۹۰۸ء، ص ۲۰۰۔

۸- ایضاً

- (۳) واحد علی ہسمل - ۱،
(۴) حسین الدین احمد اثر - ۲،
(۵) امتیاز احمد خان - ۳،
(۶) ثابت علی - ۴،
(۷) محمد قیام الدین - ۵،
(۸) خان علی خان - ۶،
(۹) مہدی علی خان - ۷،
(۱۰) خورشید احمد مینائی - ۸،
(۱۱) پنڈت صاحب (نام نامعلوم) - ۹،
(۱۲) نبی احمد خان - ۱۰،

- ۱- دیکھیے ”دہستان امیر مینائی“ ص ۱۰۷ -
۲- ایضاً، ص ۳۴ -
۳- ایضاً، ص ۱۸۶ -
۴- دیکھیے، ”مکاتیب امیر مینائی“ ص ۲۸۷ - ”امیر مینائی“
ص ۱۴۰ -
۵- دیکھیے، ”دہستان امیر مینائی“ ص ۸۹ - ”مکاتیب امیر مینائی“
ص ۱۳۰ -
۶- ایضاً، ص ۲۸۷ -
۷- دیکھیے ”دہستان امیر مینائی“ ص ۳۴۹ -
۸- دیکھیے ”سوانح امیر“ ص ۷۶ -
۹- دیکھیے ”مکاتیب امیر مینائی“ ص ۷۶ - راقم کا مضمون ”افادات امیر“
مشمولہ رسالہ، ”تحقیق“ شعبہ اردو، جامعہ سندھ، ۱۹۸۹ء،
ص ۳۷۸ -
۱۰- دیکھیے پاورقی حواشی ”مطالعہ امیر“ ص ۴۲۵ -

(۱۳) محمد رضا خان افسر-۱، (۱۴) افضل شاہ افضل-۲،

(۱۵) عبدالرزاق جمیل-۳، (۱۶) اصغر علی خان اصغر-۴

(۵)

امیر نے ”امیر اللغات کے لیے ایک مشاورتی کمیٹی تشکیل دی جس کے صدر وہ خود تھے۔ اس کمیٹی کا کام یہ تھا کہ جو لغت تالیف ہو اس کو سن لے اور بحث طلب مسئلے کو حل کرے دو ماہ تک اس کمیٹی نے شب و روز کام کیا اس سے لغت کی تالیف میں سستی آئی، آخر کار یہ فیصلہ ہوا کہ امیر اپنے ہی اجتہاد سے کام لیں۔ پھر بھی اس کمیٹی نے لفظ کی چھان پھٹک، اصول تالیف اور دیگر تدوین کے مراحل میں ابتدائی کام مکمل کیا جس کی بدولت تالیف لغت کا راستہ متعین ہوا۔ ذیل کی سطور میں ان علمی معاونین کے نام اور ماخذات پیش کیے جاتے ہیں۔

(۱) ”مولوی حفیظ اللہ-۵، (۲) مولوی فصیح الزماں خاں فصیح-۶،

۱- دیکھیے ”تذکرہ کاملان رام پور“، ص ۳۴۷۔

۲- دیکھیے ”خمغانہ جاوید“ ص ۳۶۱۔

۳- دیکھیے ہاورقی حواشی، ”مطالعہ امیر“ ص ۴۲۵۔

۴- دیکھیے ”دہستان امیر مینائی“ ص ۶۵۔

۵- دیکھیے ”مطالعہ امیر“ ص ۴۲۴۔

۶- دیکھیے ”دہستان امیر مینائی“ ص ۲۹۲۔

- (۳) منشی عبدالرحمن ہسمل - ۱ (۴) حکیم نعیم الزمان خان نعیم - ۲،
(۵) حافظ محمود علی فدا - ۳، (۶) منشی محمد احمد صریر - ۴

(۶)

مندرجہ بالا اصحاب کے علاوہ کئی اہل زبان ایسے تھے جو کمیٹی میں تو شامل نہیں تھے مگر امیر کی علمی معاونت کرتے تھے۔ مکاتیب میں تین نام نمایاں نظر آتے ہیں۔

- (۱) زاہد حسین زاہد - ۵، (۲) حکیم برہم - ۶، (۳) حبیب الرحمن
خاں شروانی - ۷ ان معاونین کے کام کی نوعیت کیا تھی؟ اس بارے
میں مطبوعہ مکاتیب سے چند اقتباس پیش کیے جاتے ہیں۔ امیر
۳ جنوری ۱۸۹۵ء کے خط میں زاہد حسین زاہد کو تحریر
کرتے ہیں۔

”نم سے اگر ممکن ہو تو زبان کی اصلیت کہ ابتداء

۱۔ دیکھیے ”خمغانہ جاوید“ جلد اوّل، ص ۵۸۶۔

۲۔ دیکھیے ”دبستان امیر مینائی“، ص ۳۶۶۔

۳۔ ایضاً، ص ۲۸۹۔

۴۔ دیکھیے ”امیر مینائی“، ص ۱۱۳۔

۵۔ دیکھیے ”دبستان امیر مینائی“، ص ۱۷۶۔

۶۔ ایضاً، ص ۹۳۔

۷۔ ایضاً، ص ۱۵۱۔

کہاں سے یہ زبان پیدا ہوئی ، اور کن کن تغیرات کے بعد اس حد کو پہنچی . . . چاہتا ہوں کہ امیر اللغات میں یہ بحث . . . نہایت شرح و بسط کے ساتھ لکھی جائے ۔ ۱-

اسی نوعیت کا ایک اور خط ۷ جون ۱۸۹۲ء کو تحریر کرتے ہیں:

”اردو کی تحقیق میں جو کچھ تم نے لکھا اس پر اچھی طرح نظر کروں تو اس کے بعد جواب لکھوں۔“ ۲-

ایک اور معاون ، حکیم برہم کو ۱۹ اگست ۱۸۹۳ء کے خط میں تحریر کرتے ہیں :

”آپ نے جو امیر اللغات کو شروع سے آخر تک دیکھا اور اس کی فرو گذاشتوں سے مجھ کو مطلع کیا میں اس کا شکر گزار ہوں۔“ ۳-

حبیب الرحمن خان شروانی کو مورخہ ۱۹ اپریل ۱۸۸۹ء کے خط میں تحریر کرتے ہیں :

”آپ گھڑی دو گھڑی روز ادھر بھی توجہ رکھیں تو آپ کی جوان فکر ضرور عمدہ باتیں پیدا کرے گی۔“

۱۔ دیکھیے ”مکاتیب امیر مینائی“ ، ص ۱۷۱-۱۷۲۔

۲۔ ایضاً ، ۱۷۶۔

۳۔ ایضاً ، ۱۷۷۔

اصول جو خیال میں آیا کریں ان کو ضبط کرتے جائیے
اور مجھے لکھتے جائیے“ -۱

کارکنانِ دفتر، معاونین لغت اور بیرونی علمی معاونین میں
ایک قابل ذکر بات یہ ہے کہ ان میں بیشتر امیر کے شاگرد ہیں یا
پھر عزیز و اقارب تھے، لوگوں کو اس قسم کی باتیں کرتے سنا گیا
ہے کہ کیا رام پور میں یا ملک میں اور اہل قلم موجود
نہیں تھے؟ یا امیر نے ان سے تعاون مانگا اور انہوں نے مدد نہ کی۔
ممکن ہے اس قسم کی باتیں امیر کے مننے میں بھی آئی ہوں، وہ
زاہد حسین کو ایک خط میں تحریر کرتے ہیں۔

”میں نے بہت دنوں ملک کی رائے ہر کام کرنا چاہا مگر
باہم راہوں کا اختلاف اس قدر ہوا کہ عاجز آ گیا۔ چند
نازک خیال اور عالی دماغ احباب نے یہی رائے دی
کہ ان جھگڑوں میں لغت تالیف سے رہ جائے گی۔ صرف
اپنی رائے کو دخل چاہیے۔ ملک سے بہت دنوں
صلاح و مشورہ کیا گیا۔ ناسچار میں اب اپنی رائے
سے کام لیتا ہوں اور جو عزیز یا دوست مدد کرتا ہے
اور اپنی کوئی صائب رائے ظاہر کرتا ہے اس کا
شکر گزار ہوتا ہوں۔“ -۲

یوں محسوس ہوتا ہے کہ امیر نے شہروں کے جو دورے
کیے اور محمد احمد نے بھی اس سلسلے میں جو بھاگ دوڑ کی تھی
اس سے امیر کو اندازہ ہو گیا تھا کہ یہ ملک ان کا کتنا ساتھ دے

۱۔ ایضاً: ص ۲۲۔

۲۔ ایضاً: ص ۱۷۶۔

سکتا ہے اس لیے انہوں نے ایسے لوگ کمیٹی میں شامل کیے جو ان کے قریب تر یا تربیت یافتہ تھے بقول ڈاکٹر ابو محمد سحر:

”اس کمیٹی کے اکثر ممبر امیر کے عزیز و شاگرد

تھے رام پور میں اس وقت اور لوگ بھی تھے جو کمیٹی

کے ممبر بننے کے اہل تھے لیکن مؤلف کے ہم خیال

اور زیر اثر اصحاب ذی لیاقت کے منتخب کرنے میں جو

عملی سہولتیں تھیں ان سے قطع نظر نہیں کی

جا سکتی۔“ ۱۔

یقیناً اس سے امیر کو فائدہ ہوا کیونکہ دفتر اول دن سے مالی

مشکلات سے دو چار رہا (جس پر آگے چل کر ہم تفصیل سے بات

کریں گے) ایسے میں اگر امیر سے محبت کرنے والے لوگ نہ

ہوتے محض تنخواہ دار ملازم یا معاونین میں محض نام و نمود

کی خواہش رکھنے والے لوگ ہوتے تو یہ دفتر مزید بحران کا شکار

ہوتا اور جتنا کام ہوا اس کی بھی امید نہ ہوتی۔ امیر کے اس

فیصلے سے ایک بہت بڑا فائدہ یہ بھی ہوا کہ بہت سارے لوگوں

کو امیر سے علمی اور روحانی فیض حاصل کرنے کا موقع بھی ملا،

اور امیر کے تلامذہ، ممتاز علمی آہ، جلیل مانک پوری، وسیم

خیرآبادی، ریاض خیرآبادی اور محمد احمد صریر وغیرہ نے امیر کی

صحبت ہی کی بدولت دنیائے ادب میں نہ صرف بڑا نام کمایا بلکہ

اپنے استاد کے مسلک ادب کو آگے بڑھانے کی کوشش بھی کی۔

(۷)

امیر نے لغت کی بنیاد بڑے اہتمام اور سوچ بچار کے بعد

ڈالی تھی۔ اصول تالیف پر ان کی نگاہ ہمیشہ گہری رہی۔ جن

عناصر کو لغت کا حصہ بننا تھا ان کے حصول کے لیے انہوں نے ہر ممکن کوشش کی اور جن چیزوں سے لغت کو بچانا تھا وہ ابتدا ہی میں رد کردی گئیں مثلاً انگریزی الفاظ کے مسئلے کو کمیٹی کی مدد سے بڑی عمدگی سے حل کیا گیا۔ ۲۶ ستمبر ۱۸۹۱ء کے خط میں اپنے ایک ذہین شاگرد زاہد حسین زاہد کو لکھتے ہیں:

”کمیٹی میں باتفاق یہ رائے قرار پائی کہ امیراللغات میں وہی الفاظ انگریزی کے داخل کیے جائیں جن کی جگہ اردو میں کوئی فصیح، مختصر اور ٹھیک انہی معنوں میں لفظ موجود نہیں۔“ ۱۔

اس طرح وہ زبان کے متعلق تحقیق کر کے سب سے منفرد مواد لغت کے شروع میں دینا چاہتے تھے۔ ۳۰ جنوری ۱۸۹۱ء کے خط میں زاہد حسین زاہد کو رقم طراز ہیں:

”زبان کی اصلیت کہ ابتدا کہاں سے ہوئی اور کن کن تغیرات کے بعد اس حد کو پہنچی... آزاد و صغیر وغیرہ نے لکھا ہے۔ امیراللغات میں اس کی نقل کردینے کو جی نہیں چاہتا۔“ ۲۔

مندرجہ بالا حوالے سے یہ بات واضح ہوتی ہے کہ زبان کے متعلق امیر کا مطالعہ اچھا تھا لیکن جو کچھ لکھا گیا تھا وہ اس سے مطمئن نہیں تھے حالانکہ آزاد نے ”آب حیات“ میں اور صغیر نے ”جلوہ خضر“ میں اس وقت کے معیار سے قابل لحاظ معلومات بہم پہنچائی

۱۔ ”مکاتیب امیر مینائی“، ص ۱۶۹۔

۲۔ ایضاً: ص ۱۷۱۔

تھیں، لیکن امیر تو ”امیر اللغات“ میں وہی لکھنا چاہتے تھے ”جو کسی صورت نا معتبر نہیں ہوتا۔“ - ۱

دفتر قائم کرنے کے بعد لائحہ عمل کے مطابق کام شروع کیا گیا۔ ”عملی کمیٹی“ کو دو حصوں میں تقسیم کیا گیا تھا بقول اسماعیل مینائی:

”دفتر میں ہوتا یہ تھا کہ جو طریقہ آج کل کاڈ میکنگ کا ہے وہ (امیر) اس کام کو ایک بڑے کاغذ پر کراتے تھے۔ یعنی ایک بڑے کاغذ پر کتابوں سے لفظ نکال کر منتقل کرتے جاتے تھے۔ پھر انہیں دوسرے اہل کار الفبائی طریقے پر لکھتے تھے۔ معتمدین ان کی سند خود اور امیر سے پوچھ کر لکھتے جاتے تھے۔“ - ۲

”اس طرح جس قدر لغت تالیف ہوتا تھا وہ شب کو ارکان مشیر کمیٹی سن لیا کرتے تھے۔“ - ۳ لیکن یہ طریقہ زیادہ دن نہیں چل چکا مشیروں کے بحث مباحثے کا یہ نتیجہ ہوا کہ لغت کا کام رکھنے لگا۔ ایسے میں ”چند نازک خیال اور عالی دماغ احباب نے یہی رائے دی کہ ان جھگڑوں میں لغت تالیف سے رہ جائے گا، صرف اپنی رائے کو دخل دینا چاہیے۔“ - ۴ یوں امیر نے اپنے ہی اجتہاد سے کام لیا اور لغت کے کام کو آگے بڑھایا۔

۱- ایضاً: ص ۲۰۱۔

۲- دوران گفتگو جناب اسماعیل احمد مینائی نے بتایا۔

۳- ”امیر مینائی“ ص ۱۱۴۔

۴- ”مکاتیب امیر مینائی“ ص ۱۷۶۔

اس فیصلے کے بعد کام نسبہ آسان ہو گیا۔ اہل کار الفاظ کی فہرست بناتے، معتمدین ترتیب دینے کے بعد سند لکھتے، اور امیر اس کی نظر ثانی کرتے تھے۔ جلد مکمل ہونے کے بعد مطبع کی جاتی تھی۔ وہاں کاتب اسے لکھتا تھا۔ اس کی کاپیاں واپس دفتر آتی تھیں اور اصل سے مقابلہ کرنے کے بعد واپس مطبع جاتی تھیں، جہاں چھپائی کا کام ہوتا تھا۔ صاحب مطبع ہروف نہیں بھیجا کرتے تھے۔ اس ساری صورت حال کو امیر نے اپنے ایک خط میں تفصیل سے پیش کیا ہے۔ مکتوب بنام حکیم برہم مورخ ۵ جون ۱۸۹۲ء میں لکھتے ہیں:

”ہروف تو دیکھنے کو نہیں ملتا۔۔۔ صرف کاپیاں آتی ہیں، وہ دفتر میں مقابلہ ہو کر واپس جاتی ہیں۔ کاپیوں کو پتھر پر ڈال کر، ہروف اتار کر اگر صاحب مطبع بھیجیں تو جب تک ہروف واپس نہ جائیں تب تک چھاپنے سے معذوری ہو اور ان کے پتھر گھرے رہیں۔ یہ ہرج کوئی کموں گوارا کرے گا۔ ہاں کسی مطبع کا بہت بڑا کارخانہ ہو، پتھر بکثرت ہوں تو شاید ایسا ہو سکے۔“ ۱۔

شاید اسی قباحت کی وجہ سے امیر نے سرفرڈ لائل کے مشورے پر عمل نہ کیا ہو۔ اس لیے کہ سرفرڈ لائل نے نمونہ دیکھنے کے بعد یہ مشورہ دیا تھا کہ:

”ایک دو ورق ہروف کے طور پر تیار ہو جائے اور قریب قریب دو سو جلدیں اس کی تمام ہندوستان میں

گردش کرائی جائیں ایک عمدہ چھاپہ خانہ اس کے واسطے ہو۔“ ۱۔

لیکن مقدمہ امیر اللغات میں امیر لکھتے ہیں کہ :

”ہر وہ مشتمل کرنے کی صورت جو سرائفرڈ لائل کی ہدایتوں میں تھی کسی طرح بن نہ پڑی ، اس لیے کہ سرائفرڈ لائل کا ارادہ یہ تھا کہ وہ اس کام کو سرکاری کاموں کا ضمیمہ بنائیں مگر اس خیال سے کہ لغت ملک کے لیے ہے میں نے نج کی تحریروں اور اخباروں کے ذریعے سے تالیف کے اہم مسائل کو ملک کے سامنے پیش کیا جس سے ایسے اچھے اچھے نتیجے نکلے جو کبھی کسی مصنف یا مؤلف کی خود رائے سے نہیں نکل سکتے۔“ ۲۔

امیر نے سرائفرڈ لائل کے مشورے پر عمل نہ کرتے ہوئے جو راستہ اپنایا وہ مجبوری تھی امیر جن حالات سے دوچار رہے ان حالات میں مشورے پر عمل کرنا ناممکن تھا ، کیوں کہ اس میں ایک باقاعدہ مطبع کا ہونا بے حد ضروری تھا اس کے علاوہ ضروری نہیں تھا کہ لوگ بھی اس سلسلے میں تعاون کرتے ، امیر نے جو دورے ملک بھر میں کیے تھے اس سے امیر کو بہ خوبی اندازہ ہو گیا تھا کہ کس قدر لوگ تعاون کر سکتے ہیں۔ مگر دوسرے یہ کہ ریاست کے یکے بعد دیگرے انقلابات بھی اس کام پر اثر انداز ہو رہے تھے۔ اگر واقعی سرائفرڈ لائل کے مشورے پر مکمل عمل ہو جاتا تو امیر اللغات کا مرتبہ مزید بلند ہوتا۔

۱۔ ”مقدمہ امیر اللغات“ ، ص ۳۔

۲۔ ایضاً

دفتر اسیر اللغات نے کم و بیش گیارہ سال کام کیا۔ اس عرصے میں لغت کا کتنا کام ہوا، ذیل میں اسی سلسلے کی معلومات فراہم کی جاتی ہیں۔

امیر نے نمونہٴ امیر اللغات میں اس لغت کو آٹھ جلدوں میں پیش کرنے کا اعلان کیا تھا۔ ”فروری ۱۸۹۱ء کے پیام یار کے شمارے میں اسی ارادے کا اعادہ کیا گیا“۔ ۱۔ لیکن مسائل اور حالات نے امیر کو سکون نہیں لینے دیا۔ لہذا صرف دو حصے طبع ہوئے اور بقیہ منظر عام پر نہیں آسکے۔ ڈاکٹر ابو محمد سحر لکھتے ہیں کہ ”۱۸۹۵ء میں لغت کا تیسرا حصہ جس میں ب کے لغات تھے تقریباً تیار تھے، لیکن اس کے لیے سرمایہ نہیں تھا۔“ ۲۔ لیکن حقیقت یہ ہے کہ ۱۸۹۳ء کے آخر میں یہ حصہ تیار ہو چکا تھا۔ اس لیے کہ جس وقت دوسرا حصہ منظر عام پر آیا تو امیر، زاہد حسین زاہد کو ۱۹ مئی ۱۸۹۳ء کے خط میں یہ اطلاع دیتے ہیں کہ ”اب حروف (ب) میں حصہ ثالث کی تیاری ہو رہی ہے۔“ ۳۔ ۳۰ جون ۱۸۹۳ء کو زاہد حسین زاہد کو پھر یہ اطلاع دیتے ہیں کہ ”امیر اللغات کا تیسرا حصہ مرتب اور مکمل کیا جاتا ہے۔“ ۴۔

۱۔ ”امیر مینائی اور ان کے تلامذہ“، ص ۴۵۰۔

۲۔ ”مطالعہ امیر“ ص ۴۱۶۔

۳۔ ”مکانیب امیر مینائی“ ص ۱۸۴۔

۴۔ ایضاً، ص ۱۸۷۔

اس سے معلوم ہوا کہ ۱۸۹۳ء کے آخر میں لغت مکمل ہو چکا تھا۔ کیوں کہ اس کے بعد ۱۵ اپریل ۱۸۹۳ء کے خط میں سید محمد نوح کو تحریر کرتے ہیں۔ ”دفتر امیر اللغات بے سرمایگی سے ابتر ہو گیا، تیسرا حصہ مدت سے تیار ہے، طبع کا سامان بہم نہ پہنچنے سے بستے میں بندھا رکھا ہے۔“ ۱۳ جون ۱۸۹۳ء کے خط میں زاہد حسین کو بھی بھی لکھتے ہیں۔ ”امیر اللغات کی تیسری جلد بعض سوانح قویہ سے اب تک نہیں چھپی۔“ ۲-

۱۸۹۳ء کے دونوں خطوط میں بھی تاثر ملتا ہے کہ لغت مکمل ہونے عرصہ ہو گیا جب کہ نصف سال ۱۸۹۳ء کے خط سے یہ معلوم ہو جاتا ہے کہ یہ حصہ آخری مراحل میں ہے۔ ۳- اس کے بعد کوئی شک نہیں رہ جاتا کہ ۱۸۹۳ء کے آخر میں حصہ مکمل نہ ہوا۔

۱۸۹۳ء میں تیسرے حصے کے بعد چوتھے اور پانچویں حصے کا کام بھی شروع ہو گیا تھا۔ عرفان عباسی ”دبستان امیر مینائی“ میں ممتاز علی آہ کے حالات زندگی بیان کرتے ہوئے لکھتے ہیں کہ ”آہ صاحب نے ب کا حصہ پوری طرح تیار کر لیا تھا اور پ و ت کے حصے زیر تکمیل تھے۔“ ۴- آہ کی سوانح میں یہ بات سامنے آتی ہے کہ

۱- ایضاً، ص ۲۶۵۔

۲- ایضاً، ص ۱۹۸۔

۳- ”دبستان امیر مینائی“ ص ۸۳۔

۴- ”مکاتیب امیر مینائی“ ص ۲۳۰۔

انہوں نے ۱۸۹۳ء میں دفتر کو خیر باد کہا، دیا تھا، اس سے یہ ثابت ہوتا ہے کہ ۱۸۹۳ء سے بقیہ حصوں پر بھی کام جاری تھا۔ ۳۰۔ ستمبر ۱۸۹۷ء کے زاہد حسین زاہد کو لکھے گئے خط سے یہ پتا چلتا ہے کہ ان حصوں پر کام جاری تھا اور جولائی ۱۸۹۸ء کے مکتوب تک اس حصے پر کام جاری تھا۔ ۱۔

۱۸۹۶ء کے بعد دفتر ابتری کا شکار ہوا، جس کا اندازہ مکاتیب کے مندرجہ بالا اقتباسات سے ہوتا ہے اس کے علاوہ اس دوران کم و بیش ہندسہ ماہ دفتر کا وجود ہی نہیں رہا۔ اس لیے کام میں رکاوٹ ہوئی ۱۸۹۹ء میں جب آہ، رام پور آئے تو لکھتے ہیں کہ، ”حضرت تالیف امیر اللغات میں مصروف تھے تائے فوقانی کے لغات لکھے جاتے تھے۔“ ۲۔ غالباً آہ جو کام چھوڑ کر گئے تھے وہ مکمل ہو چکا تھا۔ یعنی ب، پ، ت کے حصے مکمل ہو چکے تھے۔ صرف طبع ہونا باقی تھے۔

امیر نے ۱۹۰۰ء کے وسط میں حیدرآباد جانے کی تیاری شروع کی اور ماہ ستمبر میں رام پور کو خیر باد کہا، امیر کے نظم و ضبط اور اندازِ تالیف کی بنیاد پر یہ کہا جا سکتا ہے کہ انہوں نے الف سے تائے فوقانی تک لغت کو بالکل مکمل کر لیا ہوگا۔ لیکن مرتب شدہ حصوں میں سے صرف دو حصے شائع ہوئے۔

امیر اللغات کا پہلا حصہ، (الف محدودہ) ”مارچ ۱۸۹۱ء“۔ ۳۔ میں مطبع

۱۔ ایضاً، ۲۳۲،

۲۔ ”امیر میثاقی“، ص ۱۱۴۔

۳۔ ”مکاتیب امیر میثاقی“، ص ۱۰۸۔

مفید عام آکرہ“ سے شائع ہوا۔ ۱۔ ”یہ ۱۳۸۹ھ کی تقطیع پر لیتھو
پر طبع ہوا۔“ ۲۔ ”یہ حصہ ۲۰ جز پر مشتمل ہے۔“ ۳۔ جس کے ”۳۱۷“
صفحات میں... تین ہزار لغت۔“ ۴۔ ہیں۔

امیر اللغات کا دوسرا حصہ (الف مقصورہ) کا ”نصف اول ۱۵ ستمبر
۱۸۹۲ء کو چھپنے کے لیے روانہ ہوا۔“ ۵۔ ”مئی ۱۸۹۳ء۔“ ۶۔ ”اس مطبع
سے شائع ہوا۔“ ۷۔ ”یہ حصہ بھی ۱۳۸۹ھ کی تقطیع پر لیتھو پر طبع
ہوا۔“ ۸۔ اور ”مثل اول کے ۲۰ جزو میں نکلا۔“ ۹۔ جو کہ ۳۲۵ صفحے
اور ساڑھے تین ہزار لغت پر مشتمل ہے۔“ ۱۰۔

امیر اللغات کے صرف یہی دو حصے طبع ہو کر منظرِ عام پر
آئے جن کو اہل علم نے بے حد پسند کیا۔ مشہور ”انگریزی اخبار

۱۔ ”مطالعہ امیر“ ص ۳۱۶۔

۲۔ ایضاً، ص ۳۲۱۔

۳۔ ”مکاتیب امیر مینائی“ ص ۱۸۳۔

۴۔ شیخ مطبوعہ خط: بنام منشی محمد حسن از محمد مسعود،

۲۲ اپریل ۱۸۹۶ء۔

۵۔ ”مکاتیب امیر مینائی“ ص ۱۷۲۔

۶۔ ایضاً۔

۷۔ ”مطالعہ امیر“ ص ۳۱۶۔

۸۔ ایضاً، ص ۳۲۱۔

۹۔ ”مکاتیب امیر مینائی“ ص ۱۸۳۔

۱۰۔ غیر مطبوعہ خط: بنام منشی محمد حسن، محمول ہالا۔

پہانیر میں ۲۶ مارچ ۱۸۹۱ء کو ڈاکٹر فلپ نے اس ہر اڈیٹوریل تحریر
کہا۔ ۱۔ اس کے علاوہ ملک کے مشہور رسائل و جرائد مثلاً:
اودھ پنچ، ۲۳ اپریل ۱۸۹۱ء، اخبار مفید عام، یکم مئی ۱۸۹۱ء،
اخبار آزاد، جولائی ۱۸۹۱ء، رسالہ مرقع عالم، اکتوبر نومبر ۱۸۹۱ء،
رسالہ قمر مارچ ۱۸۹۲ء نے منصفانہ تبصرے شائع کیے۔ اس کے علاوہ
سر سید احمد خاں، منشی محمد نورالحسن، اکبر الہ آبادی، منشی
یاسین شفیق اور شمس العلماء عبدالحق نے امیر کے اس کام کو بے حد سراہا۔
بعد ازاں ۱۸۹۸ء کے لگ بھگ اس کا دوسرا ایڈیشن شائع ہوا اور
دونوں حصوں کو یکجا کر دیا گیا۔ ۲۵ اکتوبر ۱۸۹۸ء کے خط میں
جلیل، مرزا پرورش کو تحریر کرتے ہیں:

”امیر اللغات کی دونوں جلدیں باہم مربوط ہیں۔“ ۲۔

اب سوال یہ باقی ہے کہ تائے فوقانی کے بعد کے حصوں کی
کیا صورت حال رہی؟ اس بارے میں اسماعیل احمد مہنائی
کہتے ہیں:

”امیر نے ایک لحاظ سے کام مکمل کر لیا تھا۔“ ۳۔

اور ڈاکٹر کریم الدین احمد کہتے ہیں:

۱۔ ”مکاتیب امیر مینائی“، ص ۱۰۸۔

۲۔ غیر مطبوعہ خط بنام مرزا پرورش علی خاں از جلیل مانک پوری،

۲۵ اکتوبر ۱۸۹۸ء۔

۳۔ دوران گفتگو جناب اسماعیل احمد مہنائی نے بتایا۔

”کہا جاتا ہے کہ انہوں نے لغت مکمل کر لیا تھا

صرف طبع ہونا باقی تھا“۔ ۱۔

ڈاکٹر صاحب کے بیان میں وزن معلوم نہیں ہوتا کیوں کہ اگر لغت کی یہ صورت ہوتی کہ مکمل ہونے کے بعد صرف طبع ہونا باقی ہوتا تو یہ بات ایسی نہیں تھی کہ پردہ خفا میں رہتی اس لیے کہ جلیل آخری سانس تک امیر کے ساتھ تھے انہوں نے امیر کی جو سوانح لکھی اس میں ایسی کوئی اطلاع نہیں ملتی، اس کے علاوہ امیر کے نہایت چہیتے شاگرد ممتاز علی آہ نے جو سوانح لکھی اس میں بھی کوئی تذکرہ اس بات کا نہیں اور ان دونوں سے پہلے احسن اللہ ثاقب نے ۱۹۱۰ء میں امیر کے مکاتیب مرتب کر کے شائع کیے اور پھر ۱۹۲۳ء میں دوسرا ایڈیشن شائع کیا، ان کے کسی جملے سے یہ بات اخذ نہیں کی جاسکتی ان سب پر مستزاد یہ کہ امیر احمد علوی اور عبدالحکیم حکمت نے امیر کی جو سوانح عمریاں لکھیں ان میں بھی کہیں کوئی ایسی اطلاع نہیں ملتی۔ ہاں البتہ اسماعیل مینائی صاحب کی بات میں کچھ وزن ہے۔ اپنے اس بیان کی تشریح انہوں نے یوں کی ہے کہ: ”امیر نے ی تک کے الفاظ کاغذ پر منتقل کر دیے تھے۔ معنی اور سندیں نہیں لکھی گئی تھیں۔“ ۲۔ اس وضاحت سے یہ اندازہ لگایا جاسکتا ہے کہ تائے فوقانی کے بعد کے حصوں کو ترتیب دینے اور نظر ثانی کا کام باقی تھا، جو امیر غالباً دکن سے واپسی پر کرنا چاہتے تھے۔ یوں امیر اللغات کے صرف دو حصے شائع ہوئے، کچھ حصے غیر مطبوعہ اور باقی غیر مرتب رہ گئے۔

۱۔ ”امیر مینائی اور ان کے تلامذہ“، ص ۳۹۔

۲۔ دوران گفتگو جناب اسماعیل احمد مینائی نے بتایا۔

لغت کے بقوہ حصے شائع نہ ہونے کی وجہ یہ تھی کہ ”دفتر امیر اللغات“ ہمیشہ مشکلات کا شکار رہا۔ پریشانیوں ”نمونہ امیر اللغات“ کے شائع ہوتے ہی شروع ہو گئی تھیں کیونکہ نواب کلب علی خاں کے انتقال کر جانے اور سر الفرڈ لائل کے ہندوستان سے چلے جانے سے اس کام کی سرپرستی کرنے والا کوئی نہیں رہا تھا۔

نواب کلب علی خاں کے بعد نواب مشتاق علی خاں مسند آرا ہوئے۔ انہوں نے امیر کو ۱۸۸۸ء کے وسط میں دو قسطوں میں سولہ ہزار روپیہ قرض دیا۔ جس سے دفتر قائم ہوا۔ ابھی دفتر قائم ہو کر لغت کا کام شروع ہوا ہی تھا کہ ”۲۵ فروری ۱۸۸۹ء بروز شنبہ کو نواب مشتاق علی خاں انتقال کر گئے“۔ ۱۰ بقول ڈاکٹر کریم الدین احمد :

”عرش آشیان کے انتقال کے بعد حساسد علی

خاں مسند آرا ہوئے۔۔۔ لغت کا کام بند ہو گیا۔ نئے

حاکم نے لغت سے اپنی دل چسپی کا اظہار نہ کیا۔“۔ ۲۔

امیر، کوثر خیر آبادی کو ۳۱ مارچ ۱۸۸۹ء کے ایک خط

میں اپنے اور ریاست کے حالات تحریر کرتے ہوئے لکھتے ہیں :

”انقلابات و تغیرات جو ریاست میں ہو رہے ہیں وہ

اور پریشان کر رہے ہیں سیکڑوں روپے ماہوار کا خرچ

۱۔ ”سوانح امیر“ ص ۴۴۔

۲۔ ”امیر مینائی اور ان کے تلامذہ“، ص ۴۴۸۔

اور آمد کچھ نہیں۔ احباب نے جو کچھ کہا وہ نہ کیا۔“ ۱۔

ان مشکلات کے باوجود دفتری امور کو خوش اسلوبی سے نبھانے کے لیے امیر اور ان کے معاونین سارا سارا دن مصروف رہتے تھے بقول ممتاز علی آہ: ”دن کو تو فرصت ملتی ہی نہ تھی“ ۲۔ اس کے علاوہ کام میں ہرج کی وجہ سے معاونین امیر کے سامنے دیگر مشاغل پر گفتگو سے گریز کرتے تھے۔ ممتاز علی آہ لکھتے ہیں:

”امیر اللغات کے کام میں ہرج ہونے کے خیال سے کسی

کی ہمت نہ پڑتی تھی کہ عرض کرنے، غزل کہنے

اور شریک، مشاعرہ ہونے کی اجازت حاصل کی جائے۔“ ۳۔

اور مصروفیت کا یہی حال امیر کا تھا۔ بقول امیر ”صبح سے

نصب شب تک گویا چوکی ہی پر بیٹھ کر بسر ہوتی“ ۴۔

۱۸۹۱ء میں یہ مشکل تمام لغت کی جلد اول کا حصہ اول

منظر عام پر آیا لیکن فروخت کے سلسلے میں ناکامی کا سامنا کرنا

پڑا۔ زاہد حسین زاہد کو ۱۷ اپریل ۱۸۹۱ء کے خط میں تحریر

کرتے ہیں:

”اب تک جو ہزارہا روپیہ صرف ہوا ہے وہ

رائیگاں نہ جائے اور جانکاہی ٹھکانے لگے۔“ ۵۔

۱۔ ”مکاتیب امیر مینائی“ ص ۱۴۴۔

۲۔ ”امیر مینائی“ ص ۲۶۔

۳۔ ایضاً۔

۴۔ ”مکاتیب امیر مینائی“ ص ۱۴۸۔

۵۔ ایضاً، ص ۱۶۵۔

مالی مشکلات کے باوجود دفتر میں پوری تندرہی سے کام ہوتا رہا۔ جس سے دفتر پر قرضہ بڑھتا گیا اس پر ۲۶ جولائی ۱۸۹۲ء کے خط میں داغ کو دفتر کے خرچ سے متعلق لکھتے ہیں:

”پانسو روپے ماہ وار کا خرچ اور دو سو کی آمدنی ہے۔“ ۱۔

۱۸۹۳ء میں جلد اول کا دوسرا حصہ منظرعام پر آگیا۔ لیکن نہ دفتر کے مصارف کم ہوئے، نہ ہی آمدنی بڑھی ان سب مشکلات میں ایک اضافہ یہ بھی ہوا کہ جو لغت شائع ہو گئی تھی ان کی فروخت بھی قابل اطمینان نہیں تھی۔

اس سلسلے میں ایک غیر مطبوعہ خط سے اقتباس پیش کیا جاتا ہے۔ یہ مکتوب ۲۴ اکتوبر ۱۸۹۳ء کا ہے:

”لغت میں ہزاروں روپے کی قرض داری ہو گئی۔ ایک جلد نہیں بکتی، فکر کھائے جاتی ہے یہ قرض کس کے گنج سے ادا کیا جائے اور پھر تھوڑے نہیں، پندرا سو ہزار اور آگے کی تالیف بند ہوتی جاتی ہے۔“ ۲۔

دفتر کی ابتری کو منبھالا دینے کے لیے امیر ۱۸۹۴ء میں مختلف شہروں کے سفر کا ارادہ کرتے ہیں۔ تاکہ کچھ امداد حاصل کی جائے۔ لیکن عوارض لازمہ کی وجہ سے ارادہ ملتوی کر دینا پڑتا ہے پھر وہ رام پور میں رہ کر نوایین سے دفتری امور کے لیے امداد حاصل کرنے کی کوشش کرتے ہیں۔ لیکن اس کام میں ناکامی ہوتی ہے۔

۱۔ ”مکاتیب امیر مینائی“، ص ۲۷۶۔

۲۔ غیر مطبوعہ خط بنام ریاض احمد، مورخہ ۲۴ اکتوبر ۱۸۹۳ء، از ممتاز علی آہ۔

دفتر کی ابتری کا اندازہ معتمد امیر اللغات ممتاز علی آہ کے اس خط (غیر مطبوع) کے اقتباس سے لگایا جاسکتا ہے جو ۱۸۹۳ء میں مولوی محمد حسین کو لکھا گیا۔

”لغت کا ابتدائی حال تو حصہ اول کے دیباچے سے معلوم ہوگا اس کے بعد اس قدر اور ہے کہ سوا ریاست عالیہ بھوپال کے اور کسی ریاست نے کچھ بھی امداد نہیں کی اس ریاست سے اور بھی قرض ملا تھا وہ بھی ختم ہو گیا پہلے نے بھی کچھ قدر نہیں کی نتیجہ یہ ہے کہ ہندو ہزار روپیہ ریاست کا اس کتاب کی بدولت منشی صاحب پر قرض ہو گیا۔ کام آئندہ کے لیے گویا بند ہے۔ نہ کتابیں بکتی ہیں نہ کوئی رئیس یا گورنمنٹ فراخ حوصلگی کو کام میں لاتے ہیں۔“ ۱۔

دفتر کا یہ حال دیکھ کر کچھ احباب نے امیر کو یہ مشورہ دیا کہ آئندہ طبع ہونے والی لغت کی فروخت کے لیے پیشگی قیمت حاصل کی جائے۔ لیکن امیر نے احباب کی اس تجویز کو یہ کہہ کر رد کر دیا کہ: ”پیشگی قیمت حاصل کرنے کے واسطے اشتہار دینے کی صورت امیر اللغات کی شان پر نہایت بدنما ہے۔“ ۲۔

جون ۱۸۹۶ء میں ایک نئی ہریشانی کے سبب دفتر بند ہو جاتا ہے (جس کا ذکر گذشتہ مطور میں کیا جا چکا ہے)۔

۱۔ غیر مطبوع خط بنام مولوی محمد حسین ۱۸۹۳ء، از ممتاز علی آہ۔

۲۔ ”مکاتیب امیر مینائی“ ص ۲۱۴۔

اور یہ دفتر کم و بیش ڈیڑھ سال بند رہا۔ اس دوران امیر نے مالی امداد کے لیے ایک درخواست گورنر جنرل بہادر کو بھیجی۔ اس میں کامیابی نہیں ہوئی۔ سیکریٹری نے جواب لکھا کہ ”یہ درخواست لفٹینی کے ذریعے سے آنا چاہیے“۔ ۱۔ سیکریٹری کے جواب کے مطابق درخواست لفٹینی کو بھیجی گئی۔ وہاں سے اس ہدایت کے ساتھ واپس کی گئی تھی کہ لوکل گورنمنٹ کے ذریعے سے درخواست آنا چاہیے چنانچہ ایسا ہی کیا گیا۔ ۲۔ لیکن اس طرح بھی ناکامی ہوئی۔

دفتر کی ابتری روز بروز بڑھتی جا رہی تھی۔ ان حالات سے پریشان ہو کر امیر نے حیدرآباد کا قصد کیا۔ دورانِ سفر وہ کانپور میں چار پانچ دن قیام کے بعد بھوپال روانہ ہوئے جہاں دو ماہ قیام کیا۔ اس دوران نواب شاہ جہاں بیگم نے امیر کو ملاقات کا شرف بخشا اور بھوپال میں رہ جانے کا اصرار کیا امیر نے ”حسب موقع اور مناسب وقت الفاظ میں اس وقت معذری کی اور رخصت ہوئے۔ ۳۔ بھوپال ہی میں چھٹی ختم ہو جانے کی وجہ سے وہ حیدرآباد نہ جا سکے اور رام پور واپس آ گئے۔

پریشانیوں بدستور رہیں۔ والی رامپور نے جو وعدے کیے تھے وہ پورے نہ کیے۔ قابل ذکر بات یہ ہے کہ امیر نے یہ کام بھی نواین کی مرضی ہی سے شروع کیا تھا اور اگر مکمل ہو جاتا تو

۱۔ ایضاً: ص ۲۲۰۔

۲۔ ایضاً: ص ۲۲۲۔

۳۔ ”امیر مینائی“، ص ۱۳۱۔

ریاست ہی کی نیک ناسی تھی۔ لیکن اس سلسلے میں ریاست سے کوئی احسان ہوا بھی تو یہ کہ قرضہ دیا گیا تاکہ لغت فروخت کر کے رقم واپس کی جائے۔ حقیقت یہ ہے کہ امیر نے حق نمک خوب نبھایا۔

۱۱ اگست ۱۸۹۷ء کے خط میں زاہد حسین زاہد کو لکھتے ہیں :

”امیر اللغات کی ابتری بدستور ہے فی الحقیقت اس کے پورا نہ ہونے سے جس قدر افسوس کیا جائے کم ہے۔

حضور پر نور والی رام پور نے، جب میں سفر کے لیے رخصت ہوتا تھا اس کے تکمیل پر اپنی آمادگی اور پوری خواہش ظاہر فرمائی تھی بلکہ قرار پا گیا تھا کہ سفر

سے میری مراجعت پر دفتر کھول دیا جائے گا مگر آئے قریب دو مہینے کے گزرے اب تک کچھ نہیں ہوا۔“

کچھ عرصے بعد دفتر کھول دیا گیا لیکن مالی دشواری میں کوئی کمی نہ آئی۔ ۱۸۹۹ء میں دفتر میں آگ لگ جانے کے سبب ہزاروں کا نقصان ہوا جس میں ایک بہترین لائبریری جو دفتری امور کے لیے تھی جل گئی۔ ناچار امیر نے حیدرآباد دکن جانے کی تیاری شروع کی اور ۱۹۰۰ء کے وسط میں انھوں نے سفر کیا۔ حیدرآباد دکن پہنچ کر ان کی زندگی نے وفا نہیں کی اور دفتر اللغات کا کام ہمیشہ کے لیے بند ہو گیا۔

(۱۰)

امیر اللغات کا پہلا حصہ (الف ممدودہ) مارچ ۱۸۹۱ء میں اور

دوسرا حصہ (الف مقصورہ) مئی ۱۸۹۳ء کو منظر عام پر آیا تو ان کی قیمت ”ولایتی کاغذ پر سات روپے اور دیسی کاغذ پر چھ روپے تھی۔“ ۱۔ دفتر امیر اللغات میں لغت کے علاوہ امیر کی کتب بھی فروخت کی جاتی تھیں اور یہ سارے امور معتمدین نپٹاتے تھے۔ مکاتیب سے اندازہ ہوتا ہے کہ کاروباری اصول بہت لچک دار تھے اور عموماً بدلتے رہتے تھے۔ البتہ لغت کی قیمتوں میں آخر تک کوئی کمی نہیں ہوئی۔ مثلاً محمد مسعود ۲۲ اپریل ۱۸۹۶ء کو ایک خط کے ذریعے منشی محمد حسن تاجر کتب کو مطلع کرتے ہیں:

”امیر اللغات اور صنم خانم عشق کے تاجرانہ خریداروں کو، اگر سو سو نسخے لیں تو پانچ پانچ نسخے بلا قیمت دیے جائیں گے اور محصول ڈاک بذمہ خریدار ہوگا۔“ ۲۔

اسی تاجر کو ستمبر ۱۸۹۸ء میں جلیل تحریر کرتے ہیں:

”کمیشن کا قاعدہ یہاں یہ رکھا گیا ہے کہ ۲۰ جلدوں کا جو یک سشت خریدار ہو اس کے ساتھ یہ حساب فی صد دس روپے رعایت کی جائے گی۔“ ۳۔

۱۹ اکتوبر ۱۸۹۸ء کو پھر کاروباری شرائط میں تبدیلی کی جاتی ہے کہ جو سو روپے کی کتب خریدے، اس سے محصول ڈاک نہ لیا جائے۔ سید سراج الدین کو تحریر کرتے ہیں:

۱۔ ایضاً: ص ۲۹۴۔

۲۔ غیر مطبوعہ خط، بنام منشی محمد حسن از محمد مسعود، ۲۲ اپریل ۱۸۹۶ء۔

۳۔ غیر مطبوعہ خط، بنام منشی محمد حسن از جلیل، ستمبر ۱۸۹۸ء۔

”صرف ان تجار کو تخفیف دی جاتی ہے جو یکمشت

سو روپے کی کتابیں خریدیں۔ اتنی رعایت آپ کے ساتھ

بھی کی گئی ہے کہ محصول ڈاک نہ لی جائے۔“ ۱۔

متفرق خریداروں کو رعایت دینے کا کوئی قاعدہ نہیں تھا

لیکن اگر کوئی مختلف اوقات میں کتب خریدے تو کسی ایک

موقعے پر اس کو رعایت دی جاتی تھی۔

۱۸۹۸ء میں ان حصوں کو دوبارہ طبع کیا گیا لیکن قیمت

میں کوئی کمی بیشی نہیں کی گئی۔ جلیل، منیجر اخبار عام کو

۲۰ ستمبر ۱۸۹۸ء کے خط میں رقم طراز ہیں:

”امیر اللغات، یہ اردو کا جامع اور بے مثل لغت لکھنؤ

و دہلی کے محاورات و اصطلاحات و مفردات و مرکبات کا

خزانہ ہے ابھی دو ہی جلدیں چھپی ہیں فی جلد

۶ روپے۔“ ۲۔

دفتری شرائط سے یہ معلوم ہوتا ہے کہ امیر واقعہً لغت سے کوئی

کاروباری فائدہ اٹھانا نہیں چاہتے تھے بلکہ وہ حقیقی معنوں میں زبان

خدمت کرنا چاہتے تھے۔

امیر ہر شاعری کے حوالے سے اکثر ناقدین الزام لگاتے ہیں

کہ وہ داغ کی تقلید کرتے تھے۔ یا ان کی شاعری میں کشش نہیں

ہے۔ لیکن لغت نویسی کے باب میں یہ بات بلا خوفِ تردید کہی

جاسکتی ہے کہ وہ جدید اردو لغت نویسی کے بانی ہیں۔ انہوں نے

پہلی مرتبہ اردو لغت نویسی کو ایک باقاعدہ منظم سائنٹفک نظام ●

۱۔ غیر مطبوعہ خط، بنام سید سراج الدین، مورخہ ۱۹ اکتوبر ۱۸۹۸ء۔

۲۔ غیر مطبوعہ خط، بنام منیجر اخبار عام، مورخہ ۲۰ ستمبر ۱۸۹۸ء۔

سے روشناس کرایا۔ اور ایک منظم لائحہ عمل کے تحت دفتر امیراللغات کی بنیاد ڈالی۔

یہ پہلی لغت ہے جس کی ترتیب میں مؤلف کے علاوہ دیگر زبانوں کے لائقی فائقی علماء کا تعاون بھی حاصل کیا گیا اور پھر مسودہ تیار ہونے کے بعد ان علماء کو نظر ثانی کی دعوت دی جاتی تھی۔ گو کہ اس نظام میں یہ وجوہ امیر کو بعد میں لچک پیدا کرنا پڑی۔

امیر اللغات دفتری اخراجات، وسائل پوری طرح مہیا نہ ہو سکنے کی وجہ سے مکمل نہیں ہو سکا لیکن اردو لغت نویسی کے باب میں یہ ایک جامع لغت کا خاکہ ضرور پیش کرتا ہے۔

آج ”اردو ڈکشنری بورڈ“ لغت نویسی کے جس نہج پر کام کر رہا ہے وہ یقیناً ایک نہایت ترقی یافتہ نظام ہے جس کو آکسفورڈ ڈکشنری کے منظم طریقے پر قائم کیا گیا ہے۔ امیر اللغات کے دفتر میں اس نظم و ترتیب اور اصول و قواعد کی ایک جھلک ایک صدی پہلے نظر آتی ہے۔ اس لحاظ سے ہم کہہ سکتے ہیں کہ امیراللغات اس کا نقشِ اول معلوم ہوتا ہے۔ بلاشبہ نقشِ ثانی نقشِ اول سے بہتر ہے۔ اگر امیر اللغات امیر کے قائم کیے گئے نظام کے تحت مرتب ہو جاتا تو اردو کا پہلا سائنٹفک لغات ہوتا۔

ضمیمہ :

آخر میں معتمدینِ دفتر امیر اللغات کے چند غیر مطبوعہ مکتوبات پیش کیے جاتے ہیں، جن میں وہ دفتر امیر اللغات کے کاموں میں سرگرم نظر آتے ہیں۔ یہ غیر مطبوعہ خطوط دفتر امیر اللغات کے اس رہکارڈ سے اخذ کیے گئے ہیں جو سات دفاتروں

(رجسٹروں) کی شکل میں محفوظ ہیں اور ان کا تعارف پیش تر آچکا ہے۔

۱۔ مکتوب محمد ممتاز علی آہ : عالی خدمت جناب منشی اسبکا پرشاد صاحب اسسٹنٹ انسپکٹر سرشتم تعلیم اودھ، گنیش گنج، لکھنؤ۔

دفتر امیر اللغات، رام پور۔ ۳۰ اگست، ۱۹۱۶ء

جناب من! کچھ عرصہ ہوا میرے ماموں حافظ محمد محمود علی نے امیر اللغات کے بارے میں ایک نیازنامہ مع اشتہار حصہ اول خدمتِ عالی میں بھیجا تھا اور اس کا جواب آپ نے اسی قدردانی اور ہمدردی سے لطف فرمایا تھا جیسا کہ آپ سے علم دوست پر بھروسہ تھا۔

اب میں ایک کاہلی اس کی بغرض ملاحظہ خدمتِ عالی میں بھیجتا ہوں اور مجھے امید ہے کہ آپ کی توجہ اور سعی سے تعلیم میں بمنظوری صاحب ڈائریکٹر بہادر، اس کتاب کی صدہا جلدیں خریدی جائیں گی اور انہی قدردانیوں اور اسی ہمدردی سے یہ کتاب اختتام کو پہنچے گی جس کے نہ صرف حضرت مؤلف مدظلہ العالی ممنون ہوں گے بلکہ ملک اور زبان پر بڑا احسان ہوگا۔

اس باب میں مجھے آپ سے کچھ زیادہ عرض کرنا حکمت بلقان آموختن ہے۔ البتہ اتنا اور اطلاعاً گزارش کروں گا کہ صاحب ڈائریکٹر بہادر نے اشتہار ملاحظہ فرماتے ہر اس کی جلد خرید فرمائی ہے۔ فقط

آپ کا ادنیٰ خادم : محمد ممتاز علی، سیکریٹری

۲۔ مکتوب محمد مسعود احمد : بنام منشی محمد حسن

تاجر کتب ۲۲۔ اپریل ۱۹۱۶ء

جناب من! تسلم۔ کارڈ جواب طلب آیا، ممنون کیا۔ جواب ملاحظہ ہو۔

محمد مسعود احمد از ریاست رام پور۔

● امیر اللغات حصہ اول ۳۱۷ صفحے، امیر اللغات حصہ دوم ۳۲۵ صفحے، الف ممدودہ تین ہزار لغت، الف ممدودہ (مقصودہ) ساڑھے تین ہزار لغت۔

● دیوان دوم موسوم بہ صنم خانہ عشق ۳۶۴ صفحے، خیابان آفرینش، میلاد شریف مع دیوان نعت ۲۷۲ صفحے۔

● امیر اللغات اور صنم خانہ عشق کے تاجرانہ خریداروں کو، اگر سو سو نسخے لیں، تو ہانچ ہانچ نسخے بلا قیمت دیے جائیں گے اور محصول ہر کتاب کا بذمہ خریدار ہوگا۔

۳۔ مکتوب جلیل حسن: بنام جناب منیجر صاحب اخبار عام لاہور ۱۔ ستمبر ۱۸۹۸ء از دفتر امیر اللغات رام پور اسٹیٹ۔

جناب بندہ! تسلیم و نیاز۔ اخبار عام ہفتہ وار کا نمونہ مرحمت ہو اور یہ ارشاد ہو کہ اشتہار مندرجہ ذیل اخبار مذکور میں چار مرتبہ چھپنے کے لیے کس قدر اجرت درکار ہوگی۔

جلیل حسن سکریٹری

تصانیف ملک اشعرا حضرت امیر مہنائی لکھنؤی

امیر اللغات، یہ اردو کا جامع اور بے مثل لغت لکھنؤ و دہلی کے محاورات و اصطلاحات و مفردات و مرکبات کا خزانہ ہے۔ ابھی دوہی جلدیں چھپی ہیں۔ فی جلد ۶ روپے۔ صنم خانہ عشق نہا دیوان، رنگ میں ڈوبا ہوا، ایک ایک شعر ہر میری شاعری قربان ہے، قیمت دو روپے۔ خیابان آفرینش مستند روایات کا مولود شریف مع دیوان نعتیہ ایک روپے۔ المشتہر: جلیل حسن جلیل سکریٹری دفتر امیر اللغات رام پور مراد آباد سرخ روشنائی سے جو کچھ لکھا گیا ہے یہ جلی قلم سے لکھا جائے گا اور

اشعار خوب صمیم اور واضح اور اشتہاروں سے علیحدہ، مضامین کے درمیان جگہ دی جائے گی۔

۴۔ مکتوب لطیف احمد میناٹھی و بنام منشی محمد عسکری وسیم، مالک گل چیں خیرآباد۔

۱۵ اکتوبر ۱۸۹۸ء - رام پور، دفتر امیراللغات۔

مکرم برادران زاد عنایتکم! سلام مسنون۔

میں ایک ضرورت سے لکھنؤ گیا تھا۔ جی چاہا کہ آپ سے بھی ملوں، مگر کوٹھے میں دریافت کرنے سے معلوم ہوا کہ آپ خیرآباد تشریف لے گئے ہیں۔ اکثر آپ سے ملنے کو جی چاہتا ہے، اہل دفتر بھی آپ کو یاد کرتے ہیں اور آپ کا ذکر خیر رہتا ہے۔ اس زمانے میں حضور پرنور دام ملکہم و اقبالہم نے تھوڑی سی توجہ امیراللغات کی جانب دی ہے۔ دفتر میں ایک آدمی کی ضرورت ہے۔ میرا قصد ہوا میں آپ کے واسطے تحریک کروں مگر قبل اس کے کہ آپ کا خیال دریافت کروں، تحریک مناسب نہ سمجھا۔ اب بذریعہ تحریر آپ کو اطلاع دے کر آپ کا خیال دریافت کرنا چاہتا ہوں۔ جہاں تک میرا علم ہے گل چیں کی حالت تو اچھی اور قابل اطمینان ہے نہیں۔ اس لیے خیال ہوا ہے کہ آپ کسی دوسرے مشغلے کو ترجیح دیں اور غالباً آپ کو یہاں دلچسپی بھی حالت موجودہ سے زیادہ ہوگی۔ آپ اپنے خیال سے مفصل مجھے یہ واپسی ڈاک اطلاع دیں تاکہ قبل کسی دوسرے بندوبست کے، میں کارروائی کر سکوں۔ اور بھی چند صاحب شرکت دفتر کے لیے متحرک ہیں مگر جی بھی چاہتا ہے کہ آپ سے یک جا ہوتی۔ تکملہ سخن یہ ہے کہ اپنے خیال سے جیسا کچھ منظور ہو صاف صاف آگاہ

کیجئے گا تاکہ الجہن باقی نہ رہے اور معاملے میں تاخیر (نہ) ہو۔ یہاں سب ما وجب رساں ہیں۔ فقط۔

لطیف احمد مینائی

کتابیات

مطبوعہ کتب :

- ۱۔ ابو محمد سحر، ڈاکٹر: ”مطالعہ امیر“، لکھنؤ، نسیم بک ڈپو، ۱۹۶۴ء۔
- ۲۔ امیر احمد علوی: ”طرہ امیر“ لکھنؤ، انوار المطابع، ۱۹۲۸ء۔
- ۳۔ امیر مینائی: ”مکاتیب امیر مینائی“، مرتب احسن اللہ ثاقب، لکھنؤ، مطبعہ ادیب، ۱۹۲۴ء۔
- ۴۔ امیر مینائی: ”امیر اللغات“، لاہور، مقبول اکیڈمی، ۱۹۸۸ء۔
- ۵۔ آہ، شاہ ممتاز علی: ”امیر مینائی“، لکھنؤ، ادبی پریس، ۱۹۴۱ء۔
- ۶۔ جلیل مانک پوری: ”سوانح امیر مینائی“، حیدرآباد دکن، مطبع میدی، ۱۳۴۷ھ۔
- ۷۔ حامد حسن قادری: ”داستان تاریخ اردو“، طبع سوم، کراچی، اردو اکیڈمی سندھ، ۱۹۶۱ء۔
- ۸۔ حکیم نجم الغنی خاں رامپوری: ”اخبار الصنادید“، لکھنؤ، مطبع نول کشور، ۱۹۱۸ء۔
- ۹۔ شوق، احمد علی خاں، حافظ: ”تذکرہ کاملان رام پور“، پٹنہ، مشمول خدابخش لائبریری جرنل، مشترکہ شمارہ ۳۳ تا ۳۵۔
- ۱۰۔ عرفان عباسی: ”دبستان امیر مینائی“، لکھنؤ، نسیم بک ڈپو، ۱۹۸۵ء۔
- ۱۱۔ کریم الدین احمد، ڈاکٹر: ”امیر مینائی اور ان کے تلامذہ“، لاہور، آئینہ ادب، ۱۹۸۲ء۔

۱۲۔ لالہ سری رام : ”خمخانہ جاوید“ ، جلد اول تا چہارم ، دہلی ،
۱۹۰۸ء تا ۱۹۲۶ء ۔

رسائل :

”تحقیق“ شعبہ اردو ، جامعہ سندھ ، جام شورو ، ۱۹۸۹ء ۔
”خدا بخش لائبریری جرنل“ ہڈن ، مشترکہ شمارہ ۳۳ تا ۳۵ ۔